

## بدائع الصنائع

مفتی محمد ساجد مبین

”وہ کتابیں اپنے آباء کی..... اس عنوان کے تحت اسلام کے مصادر و مراجع میں سے کسی ایک کتاب کا تفصیلی تعارف پیش کیا جاتا ہے، اس بار فقہ حنفی کی مشہور کتاب ”بدائع الصنائع“ کا تعارف نذر قارئین ہے..... (مدیر)

کچھ مصنف کے بارے میں..... آپ کا نام نامی، نسب گرامی ابو بکر بن مسعود بن احمد کا سانی ہے، لقب ملک العلماء اور علاؤ الدین ہے۔ ائمہ کبار اور فقہائے نامدار میں آپ کا شمار ہوتا ہے، آپ چھٹی صدی ہجری کے مشہور حنفی عالم ہیں۔ آپ کی تاریخ ولادت کے ذکر سے کتب تاریخ و سیرت خاموش ہیں۔

”کاسان“ کی تحقیق..... لفظ ”کاسان“ کے بارے میں مختلف اقوال منقول ہیں: (۱)..... امام زرکلی نے ”الاعلام“ میں ”کاشان“ ذکر کیا ہے۔ (الأعلام: ۷۰/۲)۔ (۲)..... امام ذہبی فرماتے ہیں کہ ”کاسان“ ہے، جو ترکستان میں نہر سیون کے عقب میں واقع ہے۔ (الفوائد البہیہ: ۵۳)۔ (۳)..... ”کاسان“، ترکستان کا ایک شہر جو نہر سیون اور شاش“ کے عقب میں واقع ہے، اس کا شمار دنیا کے خوبصورت اور حسین شہروں میں ہوتا تھا، ترکیوں کے حملے میں تباہ و برباد ہو گیا۔ (معجم البلدان: ۴/۴۳۰، الأنساب للسمعانی)

حصول علم اور اساتذہ..... آپ نے اپنے زمانہ کے نابغہ روزگار علماء کے سامنے زانوئے تلمذتہ کیے، لیکن باعث حیرت بھی ہے اور افسوس بھی کہ آپ کے سوانح نگاروں نے آپ کے اساتذہ کا ذکر نہیں کیا، کتب سیر و تاریخ میں صاحب تحفۃ المقہماء علاء الدین سمرقندی کے علاوہ آپ کے اساتذہ کا کوئی تذکرہ نہیں۔

آپ تاحیات درس و تدریس، فتاویٰ نویسی میں مشغول رہے اور علماء و طلبہ کے ایک جم غفیر نے آپ سے شرف تلمذ حاصل کیا، لیکن یہاں بھی افسوس کے ساتھ یہی کہنا پڑ رہا ہے کہ سوانح نگاروں نے آپ کے تلامذہ کا کوئی تذکرہ نہیں کیا۔ آپ کے

تلامذہ میں صرف آپ کے صاحبزادے ”محمود“ اور احمد بن محمود الغزنوی مؤلف ”المقدمۃ الغزنویۃ“ کا تذکرہ ملتا ہے۔

رسوخ فی العلم..... اللہ تبارک و تعالیٰ امام موصوف کو علم وافر اور تفقہ فی الدین کامل درجہ میں عطا فرمایا تھا، سیرت نگاروں نے اس سلسلے میں آپ کے دو واقعات ذکر کیے ہیں، جن سے آپ کے رسوخ فی العلم کا اندازہ ہو جائے گا۔  
 پہلا واقعہ:..... ایک مرتبہ بلا دروم کا ایک فقیہ آپ سے اس مسئلہ میں مناظرہ کرنے آیا کہ ”اگر کسی مسئلہ میں دو مجتہدوں کا اختلاف ہو تو کیا دونوں حق پر ہیں یا ایک حق پر اور دوسرا ناحق پر؟“

رومی فقیہ کا کہنا یہ تھا کہ امام اعظم ابوحنیفہؒ کے نزدیک دونوں حق پر ہیں۔ جب کہ علامہ کاسانی کا کہنا یہ تھا کہ نہیں، امام ابوحنیفہؒ کا مسلک اس بابت یہ ہے کہ دونوں میں سے ایک حق پر ہے اور دوسرا ناحق پر اور آپ کا جو قول ہے یہ امام ابوحنیفہؒ کا نہیں بل کہ یہ تو معتزلہ کا قول ہے۔ چنانچہ اس مسئلہ میں رومی فقیہ اور علامہ کاسانی کے درمیان طویل مکالمہ اور مباحثہ ہوا اور بات طول اختیار کر گئی جس پر علامہ کاسانی نے غصہ میں آکر اس فقیہ کو مارنے کے لیے لٹھی اٹھائی۔ جب اس بات کی خبر رومی بادشاہ کے صاحبزادے کو ہوئی تو اس نے غصہ میں کہا: ”اس کی یہ جرات کہ ہمارے فقیہ پر ہاتھ اٹھائے، اس کو ملک بدر کرو“۔ تو اس کے وزیر نے اس کو سمجھایا کہ ایسا فیصلہ اور حکم مت جاری کرو، یہ قابل احترام اور معزز شخصیت ہیں، ان کو ملک بدر کرنا مناسب نہیں، آپ ایسا کریں کہ ان کو بادشاہ نور الدین محمود کی خدمت میں بھجوادیں، چنانچہ آپ کو نور الدین محمود کی خدمت میں حلب بھجوادیا، نور الدین محمود نے آپ کو حلب کی ولایت عطا فرمائی۔ (الجواهر المضیۃ: ۲/۲۴۴)

دوسرا واقعہ:..... ابو عبد اللہ قاضی الحسکر فرماتے ہیں: جب علامہ کاسانی دمشق تشریف لائے تو وہاں کے فقہاء و علماء ان کی خدمت میں حاضر ہوئے اور آپ سے چند مسائل میں گفتگو کرنا چاہی تو آپ نے فرمایا: ”میں کسی ایسے مسئلہ میں گفتگو نہیں کروں گا جس میں فقہائے احناف میں سے کسی کا کوئی قول منقول ہو (بل کہ ایسا مسئلہ پیش کرو جس میں فقہائے احناف سے کوئی قول مروی نہ ہو)، چنانچہ تم لوگ کوئی ایک مسئلہ متعین کر لو جس میں یہ شرط پائی جاتی ہو تو میں کلام کرنے کے لیے تیار ہوں۔ چنانچہ ان فقہاء نے بہتر سے مسائل پیش کیے، آپ ہر مسئلہ کے بارے میں فرماتے کہ یہ میری شرط پر پورا نہیں اترتا کیوں کہ فلاں حنفی امام کا مسلک اس مسئلہ میں یہ منقول ہے..... فرماتے ہیں کہ وہ مسائل پیش کرتے رہے اور آپ ہر مسئلہ میں کسی نہ کسی حنفی امام کا مسلک بیان کرتے رہے، یہاں تک وہ لوگ تھک ہار گئے اور مجلس تکلم اختتام پذیر ہو گئی۔

(تاج التراجم، لقا سم بن قطلوبغا: ص ۳۲۸)

وفات:..... ۱۰۰۰ھ رجب، ۵۸۷ھ بروز بعد نماز ظہر آپ کا انتقال ہوا، حلب کے قبرستان میں مقام ابراہیم خلیل اللہ میں اپنی زوجہ محترمہ فاطمہ کے پہلو میں آپ مدفون ہیں۔

ابن عدیم کہتے ہیں کہ میں نے ضیاء الدین حنفی سے سنا کہ علامہ کاسانی کی وفات کے وقت میں ان کی خدمت میں موجود تھا، بوقت نزاع آپ سورۃ ابراہیم پڑھ رہے تھے جب اس آیت ﴿يَسْتَبِثُ اللَّهُ الَّذِينَ آمَنُوا بِالْقَوْلِ الثَّابِتِ فِي﴾

الحیوة الدنیاء فی الآخرة ﴿سورہ ابراہیم: ۲۷﴾ پر پہنچتے تو آپ کی روح نقسِ غضری سے پرواز کر گئی۔  
کرامت: ..... سیرت نگاروں نے لکھا ہے کہ آپ کی اور آپ کی اہلیہ کی قبر پر دعائیں قبول ہوتی ہیں۔

[الفوائد البہیة: ۵۳، الجواهر المضية: ۲/۲۴۴، كشف الظنون: ۱/۳۹۴، تاج التراجم، رقم: ۳۲۸، معجم المؤلفین: ۳/۷۵، الأعلام للزركلي: ۲/۷۰، سير أعلام النبلاء: ۴/۳۰۵، طبقات الفقهاء: ۲/۱۰۲، حقائق الحنفية: ص ۲۵۶] **تصنیفات و تالیفات:** ..... علامہ کاسانی کی صرف دو تصانیف کا ذکر ملتا ہے: (۱) "السلطان المبین فی اصول الدین" (۲) "بدائع الصنائع فی ترتیب الشرائع" اس وقت یہی کتاب ہمارے زیر تعارف ہے۔

زیر تعارف کتاب **بدائع الصنائع**: ..... "بدائع الصنائع" کا شمار فقہ حنفی کی جلیل القدر اور عظیم الشان کتب میں ہوتا ہے۔ ہزاروں مسائل و جزئیات پر مشتمل یہ کتاب اسمِ بامسمیٰ ہے۔ یہ کتاب علامہ علاء الدین سمرقندی کی مشہور کتاب "تحفۃ الفقہاء" کی شرح ہے۔ کتاب کے مزید تعارف سے پہلے مناسب معلوم ہوتا ہے کہ مولف تحفۃ الفقہاء کے مختصر حالات زندگی پیش کر دیے جائیں۔

**مولف تحفۃ الفقہاء:** ..... آپ کا نام و نسب اس طرح ہے: "محمد بن احمد بن ابی احمد سمرقندی" آپ کی کنیت ابو بکر اور لقب علاء الدین تھا۔ اپنے زمانہ کے مایہ ناز فقہاء میں آپ کا شمار ہوتا ہے۔ آپ نے صدر الاسلام ابو الیسر محمد بن محمد بن عبدالکریم المہر دوی اور ابو المعین میمون بن محمد کھولی سے علم حاصل کیا۔ آپ کے مشہور تلامذہ میں آپ کی صاحبزادی فاطمہ، علامہ کاسانی صاحب بدائع الصنائع اور صاحب ہدایہ کے استاذ محمد بن حسین بن ناصر البزنجی جیسے حضرات شامل ہیں۔  
آپ کی وفات کے بارے میں مختلف اقوال ہیں: (۱) ..... ۵۵۳۹ھ، (۲) ..... ۵۵۵۲ھ، (۳) ..... ۵۵۵۳ھ (۴) ..... ۵۵۷۵ھ، (۵) ..... ۵۵۴۰ھ

[الجواهر المضية: ۲/۶، الفوائد البہیة: ص ۱۵۸، كشف الظنون: ۱/۳۹۴، الأعلام للزركلي: ۷/۲۱۲، حقائق الحنفية: ص ۲۶۷]

صاحب تحفہ کی صاحبزادی "فاطمہ" کا تعارف: ..... آپ کا نام فاطمہ بنت محمد بن احمد سمرقندی ہے۔ آپ نے علم فقہ اپنے والد سے حاصل کیا اور اپنے والد کی تالیف کردہ کتاب "تحفۃ الفقہاء" آپ کو از برقیسی آپ کا شمار اپنے زمانہ کی حسین اور خوب صورت عورتوں میں ہوتا تھا، جس کی بنا پر روم کے مختلف بادشاہوں نے آپ سے نکاح کا پیغام دیا، لیکن آپ کے والد نے قبول نہ کیا، جب علامہ کاسانی نے بدائع الصنائع لکھ کر علامہ سمرقندی کی خدمت میں پیش کی تو آپ اس قدر خوش ہوئے کہ اپنی صاحبزادی کا نکاح علامہ کاسانی کے ساتھ کر دیا اور بدائع الصنائع کو اپنی صاحبزادی کا مہر قرار دیا۔ [الفوائد البہیة: ۵۳]

ابن العدیم فرماتے ہیں کہ مجھے میرے والد نے بتایا: "فاطمہ نقل فراہب میں خوب ماہر تھیں، یہاں تک کہ جب ان کے شوہر علامہ کاسانی کسی مسئلہ میں پھنس جاتے تو فاطمہ اپنے شوہر کی رہنمائی کرتی تھیں، اور علامہ کاسانی خود بعض اوقات

حل مسائل کے لیے فاطمہ سے مدد لیتے تھے۔ آپ اپنے زمانہ کی ماہر مفتیہ تھیں، جب وہ کنواری تھیں تو فتوے پر ان کے اور ان کے والد علامہ سمرقندی کے دستخط ہوتے تھے، جب علامہ کاسانی سے ان کا عقد نکاح ہوا تو فتوے پر ان تینوں حضرات کے دستخط ہوا کرتے تھے“۔ [الفوائد الہیة: ص ۱۵۸]

کتاب کا نام اور وجہ تسمیہ:..... کتاب کا پورا نام ”بدائع الصنائع فی ترتیب الشرائع“ ہے۔ یہ کتاب اسم باسما کی ہے، مصنف نے جس حسن ترتیب کے ساتھ اس کتاب کو مرتب کیا ہے وہ اپنی مثال ہے، کتاب کی وجہ تسمیہ کا ذکر کرتے ہوئے مصنف لکھتے ہیں:

”وسمیتہ ”بدائع الصنائع فی ترتیب الشرائع“ إذ هی صنعة بديعة ، و ترتیب عجیب ، و ترصیف

غریب ؛ لتكون التسمية موافقة للمستوی، و الصورة مطابقة للمعنی“۔ [خطبة المؤلف: ۱/۶۴]

یعنی ”میں نے اپنی اس تالیف کا نام ”بدائع الصنائع فی ترتیب الشرائع“ رکھا، کیوں کہ اس میں میرا انداز اٹوکھا اور نرالا ہے، اور ہر مسئلے کو اس قدر سلیقے سے ایک دوسرے سے مربوط کیا ہے جیسے موتی ہار میں، تاکہ نام اسمی کے مطابق ہو اور ظاہر، باطن کے ہم آہنگ ہو.....“۔

سب تالیف:..... مقدمہ میں کتاب کا سبب تالیف بیان کرتے ہوئے مصنف لکھتے ہیں:

”قد کثر تصانیف مشایخنا فی هذا الفن قديماً و حديثاً، و کلهم أفادوا و أجادوا غیر أنهم لم یصرفوا العناية إلی الترتیب فی ذلك سوی أستاذی و ارث السنة و مورثها الشیخ الإمام الزاهد علاء الدین رئیس أهل السنة محمد بن أحمد بن أبی أحمد السمرقندی۔ رحمه الله۔ فاعتدیت به فاهتدیت ، إذ الغرض الأصلي و المقصود الکلی من التصنیف فی کل فن من فنون العلم هو تیسیر سبیل الوصول إلی المطلوب علی الطالبین ، و تقریه إلی أفهام المقتسین ، و لا یلثم هذا المراد إلا بترتیب تقتضیه الصناعة و [ توجه ] الحکمة ، و هو التصفح عن أقسام المسائل و فصولها ، و تخريجها علی قواعدها و أصولها ، لیكون أسرع فهمًا و أسهل ضبطًا و أیسر حفظًا ، فتکثر الفائدة ، و تتوفر العائدة ، فصرفت العناية إلی ذلك ، و جمعت فی کتابی هذا جملاً من الفقه مرتبة بترتیب الصناعی ، و التالیف الحکمی الذي ترتضیه أرباب الصناعة ، و تخضع له أهل الحکمة مع إیراد الدلائل الجلیة و النکت القویة ، بعبارات محکمة المبانی، مؤدیة المعانی.....“

مصنف نے کتاب کی وجہ تالیف لکھی ہے اس کا خلاصہ یہ ہے کہ کسی بھی فن میں تصنیف و تالیف کا اصل مقصد یہی ہے کہ طالبین کو استفادہ میں سہولت اور آسانی ہو اور اس فن کے معانی اور مباحث کو سمجھنا اس کے لیے آسان ہو اور یہ مقصد اس وقت تک حاصل نہیں ہو سکتا کہ جب تک کتاب کو بہترین انداز میں مرتب نہ کر دیا جائے، اس کے لیے ضروری امر یہ ہے کہ ہر باب، فصل اور مسئلہ کو غور و فکر کے ساتھ دیکھا جائے اور اصول کلیہ کے مطابق ان کی تخریج کی جائے..... مصنف

فرماتے ہیں کہ میں نے اپنی اس تالیف میں ان جملہ امور رعایت رکھی ہے تاکہ استفادہ کرنے میں آسانی ہو اور اس کتاب کی تالیف میں، میں نے ”تحفة الفقہاء“ کو بنیاد بنایا ہے۔

”بدائع الصنائع“ علماء و فقہاء کی نظر میں:..... کسی بھی کتاب کے معتبر اور قابل استناد ہونے کے لیے ضروری ہے کہ ہر زمانہ میں علماء و فقہاء نے اس کو قبول کیا ہو اور اس سے استفادہ کیا ہو، بدائع الصنائع ایسی کتاب ہے جو ہر زمانہ میں علماء و فقہاء کا مرجع رہی ہے اور اس جیسی بے مثال کتاب فقہ حنفی میں موجود نہیں۔ ذیل میں چند مایہ ناز محققین علماء و فقہاء کے اقوال نقل کرتے ہیں، جس سے کتاب کی اہمیت کا اندازہ ہو جائے گا۔

خاتمة المحققین علامہ شامی فرماتے ہیں:

”قولہ: (کما فی البدائع) هذا الكتاب جليل الشأن، لم أر له نظيراً في كتبنا، وهو للإمام أبي بكر

بن مسعود بن أحمد الكاساني شرح به ”تحفة الفقہاء“... [حاشیة ابن عابدین: ۱/۲۲۵]

یعنی ”بدائع الصنائع عظیم الشان کتاب ہے، میں نے اپنی کتابوں میں اس کی نظیر نہیں دیکھی۔“

علامہ انور شاہ کشمیری فرماتے ہیں:

”عراقی فقہاء حنفیہ کی تالیفات میں خراسانی فقہاء حنفیہ کی نسبت زیادہ رسوخ و اتقان پایا جاتا ہے، لیکن کتاب

البدائع باوجود یہ کہ اس کا مؤلف ملک العلماء ابو بکر کاشانی خراسانی ہے مگر اسکی یہ کتاب اتقان و ثبوت میں

فقہائے عراق کی مثل ہے بلکہ حسن ترتیب میں ہمارے فقہاء حنفیہ رحمہم اللہ کی تمام کتابوں سے فائق ہے، یہ نہایت

نادر المثال کتاب ہے، اگر کوئی عالم ژرف نگاہی اور دقت نظر سے اسکا مطالعہ کرے تو وہ فقیہ انفس بن جائے، یہ

کتاب مدرس اور مؤلف کے لیے ”معنی“ کی نسبت زیادہ مفید ہے۔“ (تقدیس انور: ۳۷۹)

مفتی محمود گنگوہی، علامہ کشمیری کا قول نقل کرتے ہیں کہ شاہ صاحب فرمایا کرتے تھے کہ صاحب بدائع

الصنائع ایسا آدمی ہے کہ قرآن و حدیث کا مغز نکال کر رکھ دیتا ہے..... [ملفوظات فقیہ الامت: ۳/۲۲۹]

’بدائع الصنائع‘ سے متعلق حضرت مولانا خلیل احمد سہارنپوری کے ارشادات:.....

حضرت مولانا خلیل احمد سہارنپوری کے تذکرے میں مولانا عاشق الہی میرٹھی لکھتے ہیں: ”اوقات فراغ

میں حضرت ”بدائع“ کو اکثر دیکھا کرتے، بار بار سنا ہے کہ حضرت اسکے مصنف کو بہت دعائیں دیتے اور

فرمایا کرتے تھے کہ واقعی یہ شخص فقیہ تھا اور اللہ تعالیٰ نے اسکو فقہ ہی کے واسطے پیدا فرمایا تھا۔“

مولوی ظفر احمد صاحب نے ایک مرتبہ عرض کیا کہ حضرت فقہ سے مناسبت پیدا ہونے کی کوئی صورت

ارشاد فرمائیں۔ فرمایا: کہ مفتیوں کی عادت یہ ہے کہ صرف استفتاء آنے کے وقت کتابیں دیکھتے ہیں اس سے

کام نہیں چلتا اور جواب میں بہت غلطی ہو جاتی ہے کیونکہ اس وقت جلدی میں ایک جگہ کو دیکھ کر جواب لکھ دیتے

ہیں حالانکہ دوسرے مقام پر اس مسئلہ کے اندر کافی تفصیل حاصل ہوتی ہے جس سے اس واقعہ مسئولہ کا حکم بدل جاتا ہے، پس فقہ سے مناسبت پیدا کرنے کے لیے ”شامی“ اور ”بدائع“ کو بالا استیعاب دیکھنا چاہیے۔ ہمارے حضرت گنگوہیؒ نے شامی کو کئی بار بالا استیعاب ملاحظہ فرمایا ہے، اس وقت ”بدائع“ مطبوع نہیں ہوئی تھی، اب میں شامی کے ساتھ اسکے مطالعہ کو بھی ضروری سمجھتا ہوں۔

حقیقت میں ”بدائع“ عجیب کتاب ہے، ایک بار فرمایا کہ ”جزئیات تو شامی میں زیادہ ہیں مگر اصول اور فقہ کی لہ زیادہ بدائع میں ہیں کہ اس سے مناسبت ہو جائے تو فقہ میں طبیعت چلنے لگے“۔ (تذکرۃ الخلیل: ۲۹۴) فقیہ الامت مفتی محمود گنگوہیؒ ایک سوال کے جواب میں فرماتے ہیں:

”بدائع الصنائع“ دیکھیے، اس میں اصول اور لہ بہت زیادہ ہیں۔ جزئیات کے لیے ”شامی“ دیکھیے۔ [مخطوطات قیلاست: ۳۳۷]

صاحب بدائع الصنائع کا اسلوب نگارش:..... بدائع الصنائع کے بارے میں کہا تو یہی جاتا ہے کہ یہ تحفۃ الفقہاء کی شرح ہے، لیکن اگر غور کیا جائے تو واضح ہو جائے گا کہ اس میں شرح والا اسلوب اور انداز نہیں پایا جاتا۔ عام طور پر شارحین کی عادت یہی ہوتی ہے کہ وہ پہلے اصل متن کو نمایاں کر کے ذکر کرتے ہیں، اس کے بعد متن کی تشریح کرتے ہیں، جیسا کہ اکثر شروحات شامی، فتح القدر اور عنایہ وغیرہ کی مثال ہمارے سامنے ہیں، جب کہ بدائع الصنائع میں غور کیا جائے تو اس میں یہ شرح والا اسلوب نظر نہیں آتا، انہوں نے کسی بھی طور پر تحفۃ الفقہاء کی ترتیب کو ملحوظ نہیں رکھا، بل کہ انہوں نے تو ایک منفرد اور نرالے انداز میں کتاب کو مرتب کیا ہے، البتہ یہ الگ بات ہے کہ علامہ کاسانی نے کتاب میں جا بجا تحفۃ الفقہاء کے الفاظ اور ان کی تعبیرات کو اختیار کیا ہے۔

لہذا صحیح بات یہی ہے کہ بدائع الصنائع کو تحفۃ الفقہاء کی شرح کہنا تو مشکل ہے البتہ یہ کہہ سکتے ہیں کہ علامہ کاسانی نے تحفۃ الفقہاء کو صرف اس لیے اپنے پیش نظر رکھا ہے کہ اس کا انداز اور ترتیب دیگر کتب فقہ سے منفرد ہے۔

علامہ کاسانی کا اسلوب اور انداز یہ ہے کہ سب سے پہلے ”کتاب“ کا عنوان ذکر کرتے ہیں، اس کے بعد جو عنوان ہوتا ہے اس کی انواع ذکر کرتے ہیں، اس کے بعد ”فصل“ کے عنوان کے تحت ہر نوع کو جدا جدا بیان کرتے ہیں، پھر اگر اس کے تحت جدا گانہ مسائل ہوتوں تو انہیں الگ الگ انواع میں تقسیم کرتے ہیں، مثلاً: کتاب الطہارۃ..... الکلام فی هذا الكتاب فی الأصل فی موضعین ، أحدهما: فی تفسیر الطہارۃ ، والثانی: فی بیان أنواعها، أما تفسیرها . . . فصل: وأما بیان أنواعها فالطہارۃ فی الأصل نوعان: طہارۃ عن الحدث . . . و طہارۃ عن الخبث . . . . . وأما الطہارۃ عن الحدث فثلاثة أنواع: الوضوء . . .

کتاب الصلاة . . . الصلاة فی الأصل أربعة أنواع: (۱) فرض (۲) واجب (۳) سنة (۴) نافلة . . . والفرض نوعان: فرض عین ، وفرض کفایة . وفرض العین نوعان : أحدهما: الصلوات المعهودة فی کل

کتاب کا مطبوعہ نسخے اور ان کی خصوصیات: ..... اس وقت ہمارے پیش نظر بدائع الصنائع کے چار نسخے ہیں:

پہلا نسخہ: ..... دار احیاء التراث العربی، بیروت لبنان کا شائع کردہ ہے، اسی نسخہ کا کس پاکستان میں مکتبہ رشیدیہ کوئٹہ نے شائع کیا ہے۔ اس پر تحقیق و تعلق کا فریضہ محمد عدنان بن یاسین درویش نے سرانجام دیا ہے۔ یہ کُل چھ جلدوں پر مشتمل ہے، کتاب کی ابتداء میں تقریباً ساٹھ صفحات پر محقق نے ایک مقدمہ لکھا ہے، جس میں صاحب بدائع الصنائع، صاحب تحفۃ الفقہاء اور بدائع الصنائع کا تعارف ہے اور فقہ حنفی اور فقہائے احناف کی مختصر تاریخ پیش کی ہے۔

کتاب پر تحقیق و تعلق کے وقت محقق کے پیش نظر تین نسخے تھے: (۱)..... الحاج عبدالقادر آفندی کے کتب خانہ میں موجود نسخہ، یہ سات جلدوں پر مشتمل ہے۔

(۲)..... مکتبۃ الاسد، دمشق میں موجود نسخہ، اس کی صرف جلد اول ہے جو کتاب المطہارة سے ”فصل صلاة الجنازة“ تک ہے۔

(۳)..... دارالکتب القومیہ سے شائع کردہ نسخہ جو درحقیقت دو نسخوں کو سامنے رکھ کر مرتب کیا گیا ہے۔ اس میں سے پہلا

نسخہ تین جلدوں پر مشتمل ہے، اس کی طرف اشارہ کرنے کے لیے محقق ”ج“ کا رمز استعمال کرتے ہیں۔ دوسرا نسخہ جو چار

جلدوں پر مشتمل ہے، اس کی طرف اشارہ کرنے کے لیے ”م“ کا رمز استعمال کرتے ہیں۔ ان تین نسخوں میں سے انہوں نے

”دارالکتب القومیہ“ والے نسخے کو بنیاد بنا کر تحقیق و تعلق کا عمل انجام دیا ہے۔

فاضل محقق نے کتاب میں درج ذیل تحقیقی کام کیے ہیں:

(۱)..... نسخوں کے درمیان تقابل کیا ہے اور ان کے درمیان فرق کو واضح کیا ہے۔

(۲)..... قرآنی آیات اور احادیث مبارکہ کی تخریج کی ہے۔

(۳)..... مبہم اور غیر واضح عبارات کی وضاحت کی ہے اور ابہام کو دور کیا ہے۔

(۴)..... مفتی بہ اور غیر مفتی یہ مسائل کی وضاحت کی ہے۔

(۵)..... کتاب میں جا بجا جن فقہاء و مشاہیر کا تذکرہ آیا ہے ان کا تعارف بھی پیش کیا ہے۔

(۶)..... احناف کے علاوہ دیگر مسالک کے مسائل کے لیے ان کی اصل کتب کی طرف مراجعت کر کے ان کے

حوالے ذکر کیے ہیں۔

(۷)..... کتاب کے آخر میں ان تمام مراجع و مصادر کا باعتبار حروف تہجی ذکر کیا ہے جن سے محقق نے دوران تحقیق

استفادہ کیا ہے۔

دوسرا نسخہ: ..... ”شیخ علی محمد معوض اور شیخ عادل احمد عبدالموجود“ کی تحقیق و تعلق کے ساتھ 10 جلدوں میں دارالکتب

العلمیہ بیروت لبنان سے شائع ہوا ہے۔ کتاب پر تحقیق و تعلق کے وقت محققین کے پیش نظر ۹ نسخے تھے۔ یہ سارے نسخے

دارالکتب المصریہ میں موجود ہیں، جن میں سے محققین نے دونوں کو تحقیق کی بنیاد بنایا ہے، پہلا نسخہ ”مطبعة الخانجی“ کا شائع کردہ ہے، جو تین جلدوں پر مشتمل ہے، اس کی طرف اشارہ کرنے کے لیے ”ا“ کا رمز استعمال کرتے ہیں۔ دوسرا نسخہ جو چار جلدوں میں مکتبہ قاہرہ سے شائع ہوا ہے، اس کی طرف اشارہ کرنے کے لیے ”ب“ کا رمز استعمال کرتے ہیں۔

محققین نے نسخوں کے درمیان تقابل اور حاشیہ میں ان کے درمیان اظہار فرق کے علاوہ درج ذیل تحقیقی کام کیے ہیں:

(۱)..... قرآنی آیات کے حوالے پیش کیے ہیں۔

(۲)..... احادیث اور آثار کی تخریج کی ہے۔

(۳)..... کتاب میں جن جن علماء و فقہاء کا اسم گرامی آیا، حاشیہ میں ان کا تعارف کر دیا ہے۔

(۴)..... غیر مفتی بہ مسائل کی وضاحت کی ہے۔

(۵)..... ایسے مسائل جن میں ابہام تھا، حاشیہ میں اس کی وضاحت کی ہے۔

(۶)..... چند مقامات پر اصولی مسائل پر تعلق و تحقیق ذکر کی ہے۔

(۷)..... کتاب کی ابتداء میں جامع مقدمہ لکھا ہے، جو فقہ کی اہمیت و ضرورت، فقہائے احناف کے طبقات، فقہ ابی

حنیفہ اور اس کا منہج اور مولف کتاب کے تعارف پر مشتمل ہے۔

(۹)..... فقہی اصطلاحات کی تعریف اور وضاحت کرتے ہیں۔

(۱۰)..... ہر باب کی ابتداء میں اس باب سے متعلق فقہی اصطلاحات کی لغوی تحقیق ذکر کرتے ہیں۔

تیسرا نسخہ:..... دارالحدیث، القاہرہ سے، محمد محمد تامر، محمد سعید زینی اور وجیہ محمد علی کی تحقیق کے ساتھ 9 جلدوں میں شائع ہوا

ہے۔ محققین نے دارالکتب المصریہ کے نسخہ کو بنیاد بنا کر تحقیق کے فرائض سرانجام دیے ہیں، جو ابواب اس نسخہ میں موجود نہیں

تھے تو ان کے لیے دارالکتب العلمیہ کے شائع کردہ نسخہ سے استفادہ کیا ہے اور اس کی وضاحت بھی کر دی ہے۔ مزید جو تحقیقی

کام سرانجام دیے ہیں، وہ یہ ہیں: (۱)..... ہر مسئلہ کی اصل مراجع سے تخریج۔ (۲)..... فقہی اصطلاحات کی تعریف و

وضاحت۔ (۳)..... قرآنی آیات اور احادیث مبارکہ کی تخریج۔ (۴)..... کتاب میں جن علماء و فقہاء کا تذکرہ آیا ہے ان کا

تعارف ذکر کیا ہے۔

چوتھا نسخہ:..... ”مکتبہ الجوث والدراسات“ کے علماء کی تصحیح و نظر ثانی کے ساتھ دارالفکر بیروت نے 7 جلدوں

میں شائع کیا ہے۔ لجنہ العلماء نے مطبوعہ الجمالیہ، قاہرہ کے نسخہ کو پیش نظر رکھ کر تصحیح کا عمل سرانجام دیا ہے۔ اس نسخہ کی

خصوصیات یہ ہیں: قرآنی آیات اور احادیث کے لیے مخصوص رسم الخط استعمال کیا ہے۔ علامات ترقیم کا خاص لحاظ رکھا

ہے۔ علامہ کاسانی کی رائے کو جسے وہ ”لنا“ کے عنوان سے ذکر کرتے ہیں، ان کو بولڈ کر کے ذکر کیا ہے۔